

200.—HE TANGI MO TE AOKAPURANGI,

Na Rangiwawahia.

(Te Arawa).

*Na S. Percy-Smith i whakamarama.*

He mea tango mai enei korero i te pukapuka a S. Percy-Smith (Wars pp. 253, 282). Ko Te Aokapurangi he wahine rangatira no tera hapu o Te Arawa, no Ngati-Rangiwewehi. I riro herehere taua wahine i a Te Wera Hauraki o Nga-Puhi i te tau 1818, a moea ana e Te Wera. No te wa i whakaturia mai ai te ope a Hongi Hika ki Rotorua ka tohe ia kia haeremai i te taha o Te Wera, he whakaaro ki tona iwi. Kei te whaka-ekenga i Mokoia ka rere ia ki te whare i a Ngati-Rangiwewehi, ka pikti ki runga o te kuaha, ka karanga ki tona iwi kia tomo ki te whare. Koia te whakatauki a Ngati-Rangiwewehi, "Ano ko te whare whawhao a Te Aokapurangi." Ko te take tena o te maungarongo. I haere a Te Aokapurangi ki a Hikairo-i Mangorewa, ka haria mai ki a Hongi Hika, ka houhia te rongo.

Kei te J. 8/242 etahi korero na Takanini Tarakawa mo Te Aokapurangi, e ki ana no Tapuika ia, a ko tana tane tuatahi ko Rauru o Tapuika.

No te matenga o Te Aokapurangi ka tangihia te tangi nei e tana mokpuna e Rangiwawahia.

(Refs.: Wars. 282, J. 8/242, J. 9/149).

Whakarongo! whakarongo ana  
Maua ko taringa,  
Ki nga rongorongo taua  
E pikti mai i Hautere, e i,  
Ko Nga-Puhi pea?  
Ka tanuku kei raro,  
Te tihi ki Mokoia, a i.  
Takoto mai ra, e,  
E te kiri-kahurangi i au, e i.  
E tu, E Whae! he maihi whare-nui  
No Tama-te-kapua,  
No to whanau, e;  
Kia whakaputa koe  
Te mana o Hoturoa;  
E tu ana koe,  
Nga waka taurua.  
I a Tainui, i a Te Arawa.  
Na Rangitihi koe,  
He hekenga iho ra  
No Tama-te-kapua.  
Kia pohiri koe te tini o Te Arawa,  
Koia i to "whare whawhao" e i,  
Ka puta te tangata,  
Ka ora ki te ao, e i.